

## Script of Morning Gojri News Bulletin

05 November 2024 at 1015Hrs

ما رنینگ گو جری نیو ز بلیٹن مو رخہ 05 نومبر 2024

\*\*\*\*\*

یوہ آکا شوانی جموں ہے باغ علی طاہر تیں خبر سُنو۔

### JK Assembly

جموں کشمیر یوٹی غی قانون ساز اسمبلی گو اجلا س گذشتہ روز سرینگر مانہ شروع ہو گیو ہے۔ لیفٹنٹ گو رنر منوج سنہا نے اپنا خطاب مانہ کہیو ہے جے جموں کشمیر غی سرکار یوٹی غی عوام غی آساں اُمید واں ورپوری اُترے گی۔ اُن غو کہنو تھو جے جموں کشمیر نانہ ریا ست غا درجہ غی بحالی غو مطالبو مضبوط رہ گو۔ تے وزیر اعظم نریندر مو دی نے بکھ بکھ موقعان ور ریا ست غا درجہ غی بحالی گو عہد ظاہر کیو ہے۔ جس نال لوکاں مانہ جموں کشمیر نانہ ریا ست غا درجہ غی بحالی غو پھروسو موجود ہے۔ لیفٹنٹ گو رنر نے کہیو جے اُن غی سرکار جموں کشمیر نانہ ریا ست غو درجو دوان غی تے ائی گرانٹی مہیا کران غی پوری پوری کو شش کرے گی۔ استوں پہلاں قانون ساز اسمبلی غو 5 روزہ اجلا س نیشنل کانفرنس غا سینئر لیڈر عبدالرحیم راتھر نانہ اتفاق رائے سنگ ایوان غو سپیکر چُن لیو گیو۔ قانون ساز اسمبلی غا 5 روزہ اجلاس غے پہلے روز ہی شور شرابا غا مناظر دیکھیا گیا۔ جد پی ڈی پی غا اک ایم ایل اے غی طرفوں سال 2019 مانہ دفعہ 370 غی منسوخی غے خلاف ایوان مانہ اک قرارداد پیش کی گئی۔ جس ور حزب اختلاف غی جماعت بی جے پی نے سخت احتجاج کیو۔ اس قرار داد نانہ بعد مانہ وزیر اعلیٰ عمر عبداللہ نے یوہ کہتاں واں خارج کر دتو جے یاہ قرار داد محض کیمرہ مانہ قید کران غی خاطر پیش کی گئی ہے۔

\*\*\*\*\*

### PM Canada Attack

وزیر اعظم نریندر مو دی نے کنیڈہ مانہ جان بوجھ غے اک ہندو مندر ور کیا گیا حملہ غی مزمت کی ہے۔ اک سماجی پوسٹ ور وزیر اعظم نے کہیو کہ ملک غا سفارتکاران نانہ بزدلانہ طور ور ڈران غی کا روائی خوفناک ہے۔ اُن گو کہنو تھو جے ایسی کا

روائیاں سنگ مُلک غا عظم مانہہ کو ئے کمی نہیں آوے گی۔ اُنہاں نے کنیڈہ غی سرکا ر نانہہ کہیو ہے جے واہ انصاف تے امن و قانون غا تقاضا پورا کرے۔

\*\*\*\*\*

## BJP 370

جموں کشمیر بی جے پی غا نواں چُنیا گیا صدر ست شرما نے کل کہیو ہے جے بی جے پی تمام قسم گا مُلک مخالف بیانیاں غی پو ری طاقت سنگ مخالفت کرے گی ۔ اُنہاں نے کہیو ہے وے پارٹی صدر بون غے نا طے جموں کشمیر غا دوباں خطاں غی بروبر ترقی واسطے کم کریں گا۔ جموں مانہہ پا رٹی غی ذمہ داری قبول کرتاں واں ست شرما غو کہنو تھو جے بی جے پی غا 28 ممبر تے کارکن یوٹی غا مفاد نانہہ نقصان پُجان غی کسے وی کو شش غو مقابلو کریں گا۔ جموں کشمیر آکائی غا سابق بی جے پی صدر رویندر رینہ نے وی یوٹی غا اُن سیا ستداناں غی نُکتہ چینی کی ہے۔ جنہاں نے دفعہ 370 غی بحالی غی تجویز پیش کی۔ اُن غو کہنو تھو جے یوہ معاملو یوٹی غی قانون ساز اسمبلی گا دائرہ اختیار مانہہ ہی نہیں ہے تے جھیڑا اس معاملہ ور بحث غو مطالبو کر رہیا ہیں وے وادی غا لوکاں غا اک طبقہ نانہہ گمراہ کر رہیا ہیں۔

\*\*\*\*\*

## Smart City

جموں سمارٹ سیٹی لمیٹڈ جے ایس سی ایل خان پُور نگرائے ”ویسٹ ٹو وونڈر“ پا رک غی تعمیر غی منظوری دتی ہے۔ جموں سمارٹ سیٹی لمیٹڈ بورڈ غی کل ہوئی اک میٹنگ مانہہ اس پروجیکٹ نانہہ منظوری دتی گئی۔ یاہ میٹنگ جموں غا ڈویزنل کمشنر تے جموں سمارٹ سیٹی لمیٹڈ بورڈ غا چیرمین غی صدارت مانہہ منعقد ہوئی۔ میٹنگ غے دوران جانکاری دتی گئی ہے جے توی ریو ر فرنٹ ڈولپمنٹ پروجیکٹ غا سلسلہ مانہہ توی دریا غے دواں کناراں ور 88 فیصدی کم مکمل کر ليو گيو ہے۔ اس موقعہ ور بولتاں واں ڈویزنل کمشنر موصوف نے ہدایت کی ہے جے دریا ئے توی غا کہہ کِنارہ ور آئندہ 30 دسمبر جد کہ سجا کِنارہ ور آئندہ سال غی 15 جنوری توڑی کم مکمل کر ليو جائے۔

\*\*\*\*\*

## Rajouri

راجو ری غا ضلع ترقیا تی کمشنر ابھشیک شرما نے پچھلے تہاڑے ضلع غا دندسیر علاقہ غو دورو لاغے اُت 7 سو 19 لکھ روپیاں غی لاگت نال تیار کیا جا ریا تیزی سنگ ریت نانہہ چھانن گا پلانٹ غا تعمیری کم غو معائنو کیو ہے۔ اس پلانٹ غی اہمیت نانہہ اُجاگر کرتاں واں ڈی ڈی سی موصوف نے موقعہ ور متعلقہ افسراں نانہہ ہدائیت کی جے وے تعمیر غے دوران اعلیٰ معیار غو پورو خیال رکھیں۔ تے بقایا کم نانہہ طے شدہ مدت غے اندر پورن کرن نانہہ یقینی بناویں۔

\*\*\*\*\*

### JK Bank Pension

جموں کشمیر بینک نے اپنی شاخاں نانہہ جانکاری دتی ہے جے جموں کشمیر یوٹی غا پنشنراں جنہاں نے اپنی جسمانی تصدیق سرکاری ہدایت غے مطابق مکمل کر لی ہے اُن نانہہ 25/2024 واسطے لائف سرٹیفکیٹ جمع کران واسطے نہ کہیو جائے۔ حالانکہ نومبر 2024 تیں اُن افراد غی پنشن روک دتی جائے گی جنہاں نے اپنی تصدیق مکمل نہیں کی ہے۔

\*\*\*\*\*

### PM Vishwakarma

سرکار نے جانکاری دتی ہے جے پی ایم ویشو کرما سکیم غا شروع ہون تیں اجاں توڑی اس سکیم غے تحت 2 کروڑ 50 لکھ درخواست موصول ہوئی ہیں۔ جن وچوں 3 سطحی تصدیقی عمل تیں بعد 20 لکھ تیں متی درخواست کامیابی سنگ درج کر لی گئی ہیں۔ اسے طرح تقریباً 10 لکھ کاریگراں نانہہ رجیسٹر کیو گیو ہے جن نانہہ ای ووچر غے ذریعے اپنی ٹول کٹ خریدن واسطے 15 ہزار روپیاں غی مدد وی فراہم کی گئی ہے۔ تانجے وے ضرورت غی جدید ترین ٹول کٹ خرید سکیں۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔